

मुख्य समाचार :-

- भराड़ीसैण में राज्य विधानसभा का बजट सत्र आज से। सदन में सरकार पेश करेगी बजट।
- प्रदेश में चिकित्सा सेवाओं को और अधिक उन्नत बनाने के लिये प्रत्येक विकासखण्ड में अल्ट्रासाउण्ड और एक्स-रे मशीन उपलब्ध कराई जायेगी।
- महिला सुरक्षा को लेकर कुमाऊं पुलिस का विशेष थाना दिवस। महिलाओं से संबंधित समस्याओं को सुनने और उनके समाधान की पहल की गई।
- टी-ट्वेंटी क्रिकेट विश्व कप के फाइनल में भारत, न्यूजीलैंड को 96 रन से हराकर विश्व चैंपियन बना।

बजट सत्र

राज्य विधानसभा का बजट सत्र आज से ग्रीष्मकालीन राजधानी गैरसैण के भराड़ीसैण में शुरू हो रहा है। सत्र में धामी सरकार अपने दूसरे कार्यकाल का अंतिम बजट पेश होगा। साथ ही कई महत्वपूर्ण विधेयकों को भी सदन में प्रस्तुत किया जाएगा। बजट सत्र को लेकर कल भराड़ीसैण में विधानसभा अध्यक्ष ऋतु खंडूड़ी भूषण की अध्यक्षता में कार्यमंत्रणा समिति की बैठक हुई। बैठक में सत्र के प्रारंभिक दो दिनों का एजेंडा तय किया गया। सत्र के पहले दिन राज्यपाल के अभिभाषण के बाद सदन में बजट पेश होगा। कल 10 मार्च को राज्यपाल के अभिभाषण पर चर्चा की जाएगी। इसके अलावा अध्यादेशों को सदन के पटल पर रखा जाएगा। बैठक में विपक्ष की ओर से नेता प्रतिपक्ष यशपाल आर्य और विधायक प्रीतम सिंह शामिल नहीं हुए। बजट सत्र को देखते हुए भराड़ीसैण स्थित विधानसभा भवन में सभी आवश्यक तैयारियां पूरी कर ली गई हैं। विधानसभा अध्यक्ष ने सत्ता पक्ष और विपक्ष से सत्र के सुचारु संचालन में सहयोग की अपील की है। वहीं, मुख्यमंत्री पुष्कर सिंह धामी ने कहा कि यह बजट सत्र प्रदेश के सर्वांगीण विकास, जनकल्याण और उत्तराखंड के उज्ज्वल भविष्य की दिशा में महत्वपूर्ण निर्णयों का मार्ग प्रशस्त करेगा। उन्होंने कहा कि बजट में महिला, किसान, युवा और गरीबों पर विशेष ध्यान दिया गया है।

स्वास्थ्य मंत्री

प्रदेश में चिकित्सा सेवाओं को और अधिक उन्नत बनाने के लिये प्रत्येक विकासखण्ड में अल्ट्रासाउण्ड और एक्स-रे मशीन उपलब्ध कराई जायेगी। स्वास्थ्य मंत्री डॉ. धन सिंह रावत ने बताया कि राज्य सरकार, प्रदेश में चिकित्सा सेवाओं को लगातार उन्नत करने में जुटी है, ताकि आम लोगों को स्थानीय स्तर पर बेहतर स्वास्थ्य सुविधाएं उपलब्ध हो सकें। उन्होंने कहा कि प्रदेश की विषम भौगोलिक परिस्थिति और मरीजों की समस्याओं को देखते हुए सरकार ने विकासखंड स्तर पर अल्ट्रासाउण्ड और एक्स-रे की सुविधा उपलब्ध कराने का निर्णय लिया है। इसके तहत प्रत्येक ब्लॉक में अल्ट्रासाउण्ड व एक्स-रे मशीन उपलब्ध कराई जायेगी। इसके लिये सभी जिलों के मुख्य चिकित्सा अधिकारियों को विकासखण्ड स्तर पर उप जिला चिकित्सालय और सामुदायिक स्वास्थ्य केन्द्रों में अल्ट्रासाउण्ड व एक्स-रे मशीन के लिये प्रस्ताव बनाकर शीघ्र शासन को उपलब्ध कराने के निर्देश दिए गए हैं। साथ ही विभागीय अधिकारियों को प्रत्येक ब्लॉक में इन मशीनों को छह माह में उपलब्ध कराने के निर्देश दिए गए हैं। डॉ. रावत ने बताया कि वर्तमान में सभी 95 ब्लॉक में 84 एक्स-रे मशीन और 47 अल्ट्रासाउण्ड मशीन उपलब्ध हैं। उन्होंने कहा कि सभी विकासखण्डों के चिकित्सा इकाईयों में रेडियोलॉजिस्ट और एक्स-रे तकनीशियनों की तैनाती की जायेगी, जिसके लिये विभागीय अधिकारियों को निर्देश दे दिये गये हैं।

प्रदर्शनी

उत्तराखंड सरकार के "चार साल बेमिसाल कार्यक्रम के तहत हरिद्वार के बैरागी कैंप में लगाई गई विकास प्रदर्शनी और नूतन न्याय संहिता पर राज्य स्तरीय प्रदर्शनी लोगों में आकर्षण का केंद्र बनी हुई है। कल करीब तीन हजार विद्यार्थियों और आम लोगों ने दोनों प्रदर्शनियों का अवलोकन किया। पुलिस विभाग के साथ राज्य सरकार के अन्य विभागों द्वारा लगाई गई इन प्रदर्शनियों में स्वास्थ्य सेवाओं का विस्तार, शिक्षा क्षेत्र में सुधार और निवेश प्रोत्साहन सहित सीमांत क्षेत्रों के विकास आदि से जुड़े महत्वपूर्ण कार्यों को प्रमुखता से दर्शाया गया है।

वहीं, नूतन न्याय संहिता पर आयोजित राज्य स्तरीय प्रदर्शनी को भी बड़ी संख्या में आमजन और छात्र-छात्राओं ने देखा। इस अवसर पर जिले के 24 विद्यालयों के लगभग हजारों विद्यार्थियों ने प्रदर्शनी का अवलोकन किया और न्याय संहिता से संबंधित विभिन्न विषयों की जानकारी प्राप्त की।

महिला सुरक्षा

अंतरराष्ट्रीय महिला दिवस के अवसर पर नैनीताल में "कोशिश- एक नई आशा" अभियान के अंतर्गत महिला सुरक्षा को समर्पित विशेष थाना दिवस आयोजित किया गया। कार्यक्रम में कुमाऊं परिक्षेत्र के सभी जिलों के थानों में महिलाओं से संबंधित समस्याओं को सुनने और उनके समाधान की पहल की गई। इस दौरान महिला हेल्पलाइन और ऐच्छिक ब्यूरो में लंबित मामलों से संबंधित पीड़ित महिलाओं की समस्याओं को गंभीरता और संवेदनशीलता के साथ सुना गया। पुलिस अधिकारियों ने प्रत्येक प्रकरण की समीक्षा कर उनके शीघ्र निस्तारण के लिए संबंधित अधिकारियों को आवश्यक निर्देश दिए। महिलाओं को उनके विधिक अधिकारों की जानकारी भी दी गयी। साथ ही घरेलू हिंसा, साइबर अपराध, दहेज उत्पीड़न, छेड़छाड़ और अन्य अपराधों से संबंधित कानूनी प्रावधानों और महिला सहायता हेल्पलाइन नंबरों के बारे में भी जागरूक किया गया। कार्यक्रम के अंतर्गत जिला प्रभारियों ने अपने-अपने जिले के एक-एक थाने में उपस्थित रहकर आमजन की समस्याएं सुनीं। वहीं, अपर पुलिस अधीक्षक और क्षेत्राधिकारियों ने भी अपने क्षेत्र के थानों में पहुंचकर शिकायतों के त्वरित समाधान की प्रक्रिया सुनिश्चित की। कुमाऊं पुलिस ने इस अवसर पर संदेश दिया कि महिला सुरक्षा पुलिस की सर्वोच्च प्राथमिकता है और किसी भी प्रकार की शिकायत पर संवेदनशील तथा निष्पक्ष कार्रवाई की जाएगी।

टी-20 विक्कप

अहमदाबाद में कल टी-ट्वेंटी क्रिकेट विश्व कप के फाइनल में भारत, न्यूजीलैंड को 96 रन से हराकर विश्व चैंपियन बन गया। इसके साथ ही भारत टी-20 विश्व कप को तीसरी बार जीतने वाला पहला देश भी बन गया है। साथ ही टी-20 विश्व कप को लगातार दूसरी बार जीतने वाली टीम भी बना। इससे पहले भारत ने 2007 और 2024 में टी-20 विश्व कप का खिताब अपने नाम किया है। वहीं, कल खेले गए फाइनल में भारतीय क्रिकेट टीम ने 20 ओवर में 5 विकेट पर 255 रन बनाए। संजू सैमसन ने सर्वाधिक 89 रन की पारी खेली। अभिषेक शर्मा ने 52 और ईशान किशन ने 54 रन बनाए। वहीं, 256 रनों का पीछा करने उतरी न्यूजीलैंड की टीम 19 ओवर में 159 रन पर ही सिमट गई। जसप्रीत बुमराह ने चार ओवर में केवल 15 रन देकर चार विकेट लिए। अक्षर पटेल ने भी तीन ओवर में 27 रन देकर तीन बल्लेबाजों को पवेलियन भेजा। भारत की जीत पर देश भर के क्रिकेट प्रेमियों ने आतिशबाजी कर जीत का जश्न मनाया। उत्तराखंड की राजधानी देहरादून में भी मैच खत्म होते ही क्रिकेट प्रेमियों ने जमकर जश्न मनाया। टीम की ऐतिहासिक जीत के बाद शहर के विभिन्न इलाकों में लोगों ने आतिशबाजी की। देर रात मैच समाप्त होते ही बड़ी संख्या में युवा तिरंगा लेकर सड़कों पर उतर आए। घंटाघर, पलटन बाजार और राजपुर रोड सहित कई स्थानों पर क्रिकेट प्रेमियों की भीड़ उमड़ पड़ी।

लक्ष्य सेन

बर्मिंघम में, लिन चुन-यी ने ऑल इंग्लैंड ओपन बैडमिंटन चैंपियनशिप के पुरुष सिंगल्स का खिताब जीत लिया। फाइनल में कल लिन ने लक्ष्य सेन को 21-15, 22-20 से हराया। लक्ष्य इस प्रतियोगिता में दूसरी बार उपविजेता रहे हैं। वहीं, मुख्यमंत्री पुष्कर सिंह धामी ने ऑल इंग्लैंड ओपन बैडमिंटन चैंपियनशिप में शानदार प्रदर्शन करते हुए उपविजेता बनने पर उत्तराखंड निवासी लक्ष्य सेन को बधाई दी है। सोशल मीडिया पोस्ट में उन्होंने कहा कि लक्ष्य का साहस, परिश्रम और खेल के प्रति समर्पण पूरे देश के लिए प्रेरणा है।

झंडा मेला

देहरादून स्थित ऐतिहासिक श्री दरबार साहिब में कल श्री गुरु राम राय जी महाराज के पावन जन्मोत्सव पर आयोजित श्री झण्डा साहिब के आरोहण कार्यक्रम में बड़ी संख्या में श्रद्धालुओं ने भाग लिया और पवित्र ध्वज के समक्ष शीश नवाया। इसके साथ ही ऐतिहासिक श्री झण्डा जी मेले का विधिवत शुभारंभ हुआ। मेले में उत्तराखंड सहित उत्तर प्रदेश, पंजाब, हरियाणा, राजस्थान और हिमाचल प्रदेश से संगतें पहुंचीं। विदेशों से आए श्रद्धालुओं ने भी इस पावन अवसर पर मत्था टेककर आशीर्वाद प्राप्त किया। श्रद्धालुओं ने दरबार साहिब स्थित पवित्र सरोवर में स्नान भी किया।